

'ASENITA 'A 'AHI 'A E FAKAFOFONGA FALE ALEA KI: **LONGOTEME**

1	'Aho:	27 'o Sanuali 2026
2	Feitu'u:	Holo Siasi Katolika Loma
3	Taimi:	8:00PM
4	Lotu Kamata:	Setuata Lahi Siasi Uesiliana Tau'atāina 'o Tonga Longoteme.
5	Lea Talitali	'Ofisakolo: Soane Taula
6	Līpooti 'a e Fakafofonga mo e ngaahi Fanongonongo:	Fakafofonga FaleAlea TT8: Hon. Viliami Sisifa
7	Līpooti 'ae 'Ofisakolo mo e ngaahi Fanongonongo:	'Ofisakolo: Soane Taula
8	Me'a makehe 'oku tokanga ki ai ha taha:	Kainga Longoteme
9	Fakamālō:	'Ofisakolo Soane & Pule Fakavahe Le'ole'o & 'Eiki Minisitā Viliami Sisifa
10	Lotu tuku:	Tauhi Siasi Katolika Longoteme

MINITI 'A' AHI 'A E FAKAFOFONGA FALE ALEA KI LONGOTEME.

'AHO: 27 'o Sanuali 2026

FEITU'U: *Holo Siasi Katolika Loma 'o Longoteme.*

TAIMI: 8.00PM – 10.00pm

1. Lotu Kamata: Setuata Lahi Siasi Uesiliana Tau'atāina 'o Tonga.

2. Lea Talitali: 'Ofisakolo Longoteme – Soane Taula

- Tapu mo e 'Afio 'a e 'Otua Mafimafi 'i hotau lotolotonga. Tapu ki he kelekele 'o Veikune. Tapu ki he 'Inisipēkita Polisi' mo 'ene kau ngāue 'oku tau kaungā kau he efiāfi ko'eni. Tapu ki he 'Eiki Minisitā ka ko e Fakafofonga ho tau Vāhenga'. Tapu ki he kau taki lotu hono kotoa pē 'oku tau kau fakataha he fakataha'anga 'o e efiāfi' ni. Tapu heni ki he Pule Fakavahe Le'ole'o', 'Otuhouma Nepote. Kau tangata'eiki, fine'eiki mo kimoutolu hono kotoa pē 'i he tuku homou mo'ua ka mou me'a mai ketau kaungā talatalanoa 'i he efiāfi mahu'inga ko'eni. Fakatauange te tau ma'u ha fakataha'anga lelei he efiāfi'ni, pea ke tau kaungā kau ki hono lotua hotau kolo' mo hotau vāhenga' 'i he ngaahi palani ngāue kuo teuaki ki he ta'u ko'eni.

3. Lea Fakafe'iloaki mo e Līpooti 'a e 'Eiki Minisitā: Hon. Viliami Sisifa

Tapu mo e 'afio 'o e 'Otua mafimafi 'i hotau lotolotonga. Tapu ki he kelekele 'o Veikune. Tapu ki he kau taki lotu hono kotoa pē 'oku tau kaungā kau he fakataha'anga 'o e efiāfi' ni. Tapu mo e Pule Fakavahe le'ole'o': 'Otuhouma Nepote ka ko e 'Ofisakolo 'o Veitongo' pea pehē ki he toenga 'o e kau 'Ofisakolo 'o e Vāhenga Tongatapu 8 pea pehē ki he Tangata'i fonua mo e Fefine'i fonua 'o e kolo ko Longoteme.

Kuo u tuku ha Fakafeta'i lahi ki he 'Otua Mafimafi' 'i he 'ene tuku mai ke tau ikuna 'a e ngāue mahu'inga 'a e Fonua kuo lava, 'a e fili ho tau kau Fakafofonga ki he Fale Alea 'o Tonga. Kuo ne foaki ai keu ikuna 'a e Fakafofonga Falealea ki he Vahenga Fili 'o Tongatapu 8 ki he 2025-2029, pea 'oku ou fakamālō lahi atu ai kiate kimoutolu kāinga Longoteme.

'Oku ou tukupā, teu fai 'osi kia Velenga 'a e fatongia' ni, ke 'oua na'a siva ho'omou 'amanaki', pē 'e tuenoa ho'o falalā. Teu hoko pē ko ho'omou sevāniti faifatongia 'i he tokoni mai 'a e 'Eiki. Fakatauange te tau ma'u ha fa'ahita'u ngāue faka Falealea fiefia mo fonu 'i he monū'ia.

Fakamālō atu he fua hotau ngaahi ngafa fatongia he tapa hono kotoa pē, mo e ngaahi tokoni ki he Pule'anga' ka e 'uma'ā ho'omou 'Ofisakolo'.

LĪPOOTI MOE FANONGONONGO

- Na'e malava 'a hono tapuaki 'i mo fakaava 'a e 'Ōfisi fo'ou' 'i he uike kuo'osi' 'aho 16 'o Sanuali 2026. 'Oku tu'u ve'e hala pē 'a e fale'ni 'i he hala Taufā'ahau Road. Pea ko e 'Ofisi'ni, 'oku 'atā ia ki ho'omou ngaahi fiema'u' o fakatatau pē ki he taimi ngāue 'a e Pule'anga' 'a ia ko e taimi ngāue ko e 8.30am ki he 4.30pm 'i he 'aho Mōnite ki he Falaite. 'Oku o u fiefia ke fakafe'iloaki atu 'a e kau ngāue te nau tokoni atu kiate kimoutolu mo ho'omou ngaahi fiema'u:

- Simaima Hoeft – Sekelitali & Viliami Muna – IT Officer/Tafa'aki ki tu'a


➤ **Fakamatala fakau'aki mo e Pa'anga Tokoni mei Fale-Alea;**

- Toenga Pa'anga Fakavāhenga Fakalukufua kihe Tongatapu 8: \$150,000.00
- Toenga Pa'anga Fakavāhenga kihe Polisi Fakakolo / 6: \$25,000.00
- 'Inasi 'a Longoteme mei he Pa'anga Fakavāhenga Fakalukufua: \$14,513.82
- 'Inasi 'a Longoteme mei he Pa'anga Polisi Fakakolo: \$4166.67
- Fakakātoa 'a e 'Inasi 'a Longoteme: \$18,680.49

- ✓ Kuo 'osi fakapapau' i mai 'oku te'eki ke ngāue'aki 'a e Pa'anga 'e \$100,000 ki he ta'u fakapa'anga mei Siulai 2025 – Sune 2026, ko e taumu'a 'a e pa'anga ko 'eni' ki hono fakalelei'i e ngaahi hala 'oku fiema'u vivili 'e he kakai 'o e fonua' ki ai. Ko ia 'e fai leva e sio ki ai mo e kau 'Ofisakolo' he ko e pa'anga ko 'eni' 'oku fiema'u ia ke ngāue'aki kimu'a pea 'osi e ta'u fakapa'anga ko 'eni'.

➤ ***Fa'unga Fakatātā 'o e hokohoko 'o e mafai fakakolo.***

- 'Oku fie fakahoko atu heni 'a e fa'unga 'o e mafai fakakolo' ki he ngaahi tokoni mei he Pule'anga'. 'Oku ou loto ai ke tau fakamo'ui mai 'a e ngaahi Kosilio fo'ou fakakolo'. Fakapapau' i ai ho nau kau mēmipa mo e konisitūtone takitaha ke maau.



- 'Oku fai 'a e tokanga ki he ngaahi Kōmiti Iiki 'o e kolo' 'o hangē ko ha ngaahi kōmiti ako, sipoti, kulupu 'ae kau fefine etc kenau hoko koha falala'anga ki he 'ata ki tu'a. 'Okapau 'oku nau lēsisita, 'e fai leva 'a e falala ki he 'enau ngaahi fokotu'utu'u ngāue' moe palani' pea 'e faingofua leva ai 'a hono fakaivia fakapa'anga mei ha ngaahi tokoni mei he 'Ofisakolo', Pule Fakavahe', Fakafofonga' pea pehē ki he Pule'anga'.
- Ko e taha 'a e tokanga ki he ngaahi Kosilio fakakolo' ke tau fetokoni'aki ai mo e kau ngāue 'o e 'Ofisi' ki hono tauhi 'a e ngaahi tali totongi kotoapē 'a 'etau ngāue'. Ko 'ene maau 'a e ngaahi me'a ko ia', 'oku falala mai leva 'a e Pule'anga' ki a kitautolu pea te tau hoko ai koha fa'ifa'itaki'anga lelei ki he ngaahi Vāhenga'.
- 'Oku 'i ai 'a e faka'amu mei he 'Eiki Palemia' ke fakalahi 'a e ngaahi tokoni fakapa'anga ko ia 'oku tufa ma'ae ngaahi Vāhenga', kā 'e tipeni ia mei he maau mo hono fai totonu 'a e ngaahi ngāue 'oku hanganaki atu ki ai'.
- Kapau 'oku 'i ai ha ngaahi fiema'u fakavavevave ke mou kātaki 'o fakahoko mai 'a e ngāue ko ia 'i he vave taha' 'i loto 'i he māhina 'e tolu ka hoko mai', he 'oku fiema'u ia ke fakahoko 'etau līpooti/fakamā'opo'opo ngāue' mo e fakamatala pa'anga teuteu ki he ta'u faka-pa'anga hoko' 'a ia 'oku kamata 'i Siulai 2026 ki Sune 2027.

- 'E kamata e ngāue 'a e 'Ofisi Tongatapu 8 ki hano fa'u ha website 'a e Vāhenga' ke tau fe'ilongaki ai mo hotau kakai. Ko e faka'amu'ke 'i loto aipē 'a e ngaahi ongoongo fakamuimui taha mei he Pule'anga' pea mo e ngaahi ongoongo mei hotau 'Ōfisi' 'o fekaunga'aki mo ha ngaahi tokoni te tau faingamālie ki ai.
- Ko 'eku faingamālie 'oku ma'u 'o hoko ai ko e 'Eiki Minisitā ki he Potungāue Ngoue, Me'atokoni mo e Vao'akau pea mo e Potungāue ki he Toutai, 'oku tau fakafeta'i mo fakamālō ai. Ko e lahitaha (majority) 'o 'etau falala' mo e ma'u'anga mo'ui' 'oku ma'u ia mei he ongo Potungāue 'e 2 ko 'eni'. Ko ia 'oku ou faka'amu ke maau 'a 'etau ngaahi komiti ngāue kihe'etau ngaahi ngāue 'oku hanga mai' pea ke tau hoko ai ko ha pailate lelei ki he ngaahi Vāhenga fili kehe'. Fiema'u;
 - 1) Fokotu'u fanga ki 'i Kōmiti
 - 2) Fa'u Palani mo ha Patiseti
 - 3) Lēsisita
 - 4) Tohi Pangikē ke malu
 - 5) Malava leva ke tokoni mai Pule'anga' ki ha ngaahi polōseki 'oku tau palani ki ai.
- 'Oku 'i ai leva 'a e tokanga lahi atu ki he kakai e fonua', 'a e mahu'inga 'o e lēsisita fili'. Teke 'a ho'omou fānau ta'u 21 ki 'olunga' ke nau lēsisita, he ko e ngaahi tokoni mei he Pule'anga' 'oku 'omai ia 'o fakatatau ki he tokolahi 'o e lēsisita fili'.

4. Līpooti mo e ongoongo 'a e 'Ofisakolo.

- Fakamālō atu pē kihe 'Eiki Minisitā 'i hono 'omai 'a e ngaahi ongoongo lelei ko 'eni kihe kolo' ni mo hono ngaahi monū'ia. Ka e tuku atu ki he kakai 'o Longoteme', ki ha ngaahi me'a kehe 'oku nau fie talanoa mai ki ai.

5. Ngaahi fehu'i pe me'a makehe 'oku tokanga ki ai ha taha.

Mēmipa 'o e Kolo: Ko e ki'i fehu'i pē fekau'aki mo e pa'anga tokoni ki hono tanu e ngaahi hala 'oku tau lave monū ai. 'Oku 'ata'atā ki ha fa'ahinga kautaha ngāue faka-konituleki mei tu'a 'ikai ko e Pule'anga ke nau fai e ngāue?

Tali 'e he 'Eiki Minisitā: Ko e ngāue' 'oku fai katoa pē ia 'e he Potungāue ki he ngaahi Ngāue Lalahi 'a e Pule'anga' (Ministry of Infrastructure) ka 'oku te'eki ke u fehu'i 'a e me'a ko 'ena 'oku ke tokanga mai ki ai'. Tuku pē ke u fai ha fekumi ki ai pea toki fakahoko mai ki he 'Ofisakolo'.

Mēmipa 'o e Kolo:

- i. Fakamolemole pē ko e fakahoko atu pē 'a e le'o 'oku ongo ma'u pē 'i he kolo' ni, ko e fakatangi atu pē ki he 'emau ma'u'anga vai'. Hufanga pē 'i he lotu' ka e kole atu ha faingamālie vave taha pe ke fai ha tokoni mai ki ai.
- ii. Kole tokoni ko ia ki he ngaahi hala pule'anga' ke fakalelei' i mu'a ngaahi hala loto 'api ke ki'i fā lahi ange.
- iii. Kole ha maama sola pe ko ha fo'i maama pē 'e 3 he 'oku fai e tokangaekina 'a 'etau fānau' he taimi po'uli.

Tali 'e he 'Eiki Minisita: 'E fai 'a e ngāue ki he ngaahi me'a ko'eni' pea mo e 'Ofisakolo'.

Mēmipa 'o e Kolo: Fakatulou atu pē ko e pou pou atu pē ki he fakatangi atu ki he ngaahi hala' pea mo e kole maama sola'. Manatu' i mu'a mo e hala Tongaleva' 'o a'u ai ki he afenga ko 'ena ki he 'api 'a e Pātele'. Fiema'u pē ke maamangia kotoa hotau kolo' hono kotoa.

Tali 'e he 'Eiki Minisita: 'E fai 'a e ngāue ki ai ki hono 'ave faka'anga taha 'a e fiema'u' pea 'e fakahoko mai ki homou 'Ofisakolo'.

Mēmipa 'o e Kolo: Fakamolemole pē Fakafofonga, ka ke kātaki mu'a 'o to e lave mai ki he mahu'inga fakafafo'i 'ulu 'oku' ke ma'u' ke fai leva ha fakafuofua atu ki he kau te'eki lēsisita ke hoko ia ko ha fakalotolahi kia kimautilo ko 'eni 'oku te'eki ke lēsisita.

Tali 'e he 'Eiki Minisita: Ko hotau Vāhenga koe kau lēsisita fili fakamuimui taha' ko hono fakakātoa 'o 'e tau Vāhenga 'a ia koe kolo ia 'e 6 ko e toko 4196. Mei ai ko e fo'i toko 420 ia mei Longoteme. Ko e 'inasi pa'anga tokoni' 'oku pa'anga ia 'e \$34.56 ki he fo'i 'ulu pea ko ia 'oku ma'u ai e 'inasi pa'anga Falealea 'a Longoteme ko e \$14513.82. Ko e pa'anga tokoni pē ki he Polisi Fakakolo' 'oku vahevahe tatau mo e ngaahi Vāhenga kehe'. Ko ia kāinga 'oku mahu'inga 'aupito 'a e lēsisita 'etau fānau 'oku ta'u 21 ki 'olunga' he 'oku 'i ai e kāunga lahi ia ki hono fakaivia mai 'a e kolo' ni.

Mēmipa 'o e Kolo: Tohi Lāunga 'o e kolo. 'Oku lolotonga 'i ai pē founa ki he lāunga 'oku tau ngāue'aki. Ko e me'a leva 'oku ou tokanga atu ki ai' ke fai ha tokangaekina 'a e lingi'anga veve pē ko e car wreckers ko ia hotau kolo' he kamata'anga 'o Longoteme', na 'oku totongi pē ia he Siaina' 'a e kau ngāue faka'ofisiale' ki he lāunga fekau'aki moe palopalema (issues) ko 'eni'. He 'oku kau 'eni ia hono uesia ai 'etau ma'u'anga vai'.

Tali 'e he 'Ofisakolo: Na'e 'osi a'u tonu mai pē 'a e Fakafofonga mei he Potungāue Mo'ui' 'o fai 'a e sio ki he ngaahi lāunga ko 'eni'. Na'a ne aofangatuku e fakataha' ni, ke tuku ange mu'a ha faingamālie 'a e Potungāue Mo'ui' mo e Pule ki he kautaha ko 'eni' (owner e Wrecker) ki ha toe founa 'e maau ange ai ngāue ko 'eni' ka e 'oleva 'etau sio ke ta'ofi'. Kapau 'e ta'ofi, 'e 'ikai to e 'i ai ha taha ia ke ne fai 'a e ngāue ko 'eni ki hono fetukutuku 'a e 'ū naunau ko 'eni'. He 'oku ma'a ange 'ātakai ia he mavahe mai 'a e ngaahi naunau veve ko 'eni' mei hotau ngaahi 'api nofo'anga'. Fakatatau ki he tu'utu'u ni ngāue, na'e totonu pe ke fai ha ngāue ki ai he taimi na'e kei si'isi 'i ai 'a e naunau veve'.

FAINGAMĀLIE LEVA KO 'ENI' NA'E TUKU IA KI HE PULE POLISI VĀHENGĀ VAINI.

➤ Fakamālō atu 'Eiki Minisitā mo e fakataha'anga' ni 'i he ma'u faingamālie'. 'Oku 'i ai pē 'a e ngaahi me'a teu lave atu ki ai he efiafi' ni 'o fakatefito pē ia 'i he ngaahi lāunga 'i he māhina kuo' ne maliu atu;

- 1) **Hia Fakamamahi 'i 'Api (Domestic Violence)** – 'Oku 'i ai 'a e fakatokanga atu ki he anga 'etau nofo 'i 'api' mo hono tauhi hotau ngaahi mali'. Neongo 'oku lahi ange 'a e lāunga ange ko e kakai tangata' 'oku nau fakahoko 'a e hia' kā 'oku 'i ai pē 'ilo 'oku kau pē mo e kakai fefine' ia he fakahoko e hia ko'eni' kā 'oku si'isi' 'aupito ki he kakai tangata' ke nau lāunga ange. 'E tuku pē ia kae 'oleva ke hake 'enau kātaki pea toki 'asi ai 'a e makatu'unga 'oku hoko ai 'a e lāunga 'a e kakai fefine'. Ko e ngaahi 'uhinga 'oku fai ai 'a e lāunga' ko e fanga ki 'i 'uhinga laulaunua (hufanga he fakatapu). 'I ai leva 'a e fakatokanga atu, 'oku 'i ai pē hono solova'anga he kei si'isi' 'i 'a e palopalema'. 'Oku malava ke te lāunga ka e ma'u ai ha tohi ta'ofi fakangatanga (Restraining Order) ke 'oua to e ngofua ke hokohoko atu hono fakatupu e palopalema' 'i ho 'api nofo'anga'. 'Oku ou fakamanatu atu ka 'asi e hia ko'eni' 'i ho' o Polisi Lēkooti (Police Record) 'e kovi leva ia ki ha'o kole faingamālie folau, pe ko e kole ngāue.
- 2) **Maumau 'i 'e ha Fanga Monumanu ha 'Api 'uta pe kolo** – Ka maumau 'i ha monumanu ha 'ēlia ho 'apikolo pe 'api 'uta', pea 'oku ke 'osi kole pe fetalanoa'aki tu'olahi mo e tokotaha 'oku 'a'ana' mo e 'ikai solova e palopalema' 'i tu'a, 'oku 'i ai ho' o totonu ke ke tamate'i, pea te ke fekumi leva ki he tokotaha 'oku 'a'ana' 'i he houa 'e 1 ke nau 'ave ia (dead animal). Ka 'ikai 'e toki 'i ai leva ho' o totonu ki he koloa ko ia. 'Oku mau faingamālie ki ha'o fa'ahinga fiema'u pe fie'ilo ki ha me'a ke 'uluaki fakapapau' i pea ke toki fakahoko telia na'a kau kovi ia kiate ko e.
- 3) **Kelekele** – 'Oku lahi 'aupito 'a e ngaahi lāunga ange fekau'aki mo ha kelekele. Ko e fakamanatu atu pē 'eni ki hotau kakai hou'eiki fefine'. Kapau 'oku 'ikai ke ke fakaitou he 'api ko 'eni', 'oku 'ikai ke 'i ai ha'o kāunga 'e taha ki ha kelekele tukukehe kapau te ke fakapapau' i 'oku ke lisi (lease) etc. Te mau malava 'o tokoni atu ki hano tauhi e melino' 'i ha'a mou fetalanoa'aki ki ha kelekele, ka 'oku totonu ke ke 'alu ko e 'o kumi ha'o loea 'okapau 'oku fekau'aki mo ha kelekele.

Poupou 'a e 'Eiki Minisitā: Kole pē ke tau hokohoko atu pē 'e tau fengāue'aki ko 'eni' ke mou kau mai ki he ngaahi 'a'ahi holo ki he toenga 'o e ngahi kolo ko ia 'i he toenga 'o e uike ni' he koe me'a lelei 'eni ke 'ilo ki ai hotau kāinga'.

Tali 'a e 'Ofisakolo:

- 1) Vai 'i he kolo – Na'aku toki kamata ngāue pē 'i he fatongia ko e 'Ofisakolo le'ole' o mei Nōvema pē 'o e ta'u kuo'osi'. Ko e palopalema ia ko 'eni' 'oku fu'u fuoloa. Ko hoku lelei taha' pē 'eni 'oku ou feinga ai ke fai ha ngāue ki hono solova e palopalema ko 'eni'. Na'aku 'osi

fakahoko ha savea, pea mahino mei ai, koe palopalema lahi taha e mama 'a e vai' 'oku tupu ia mei hotau ngaahi fale-fakafiemālie (toilet tanks). Na 'e 'osi fakahoko leva 'eni ki he tokotaha Plumber mei Falemahaki pea te ma ngāue leva ki he ngaahi 'api kotoa ko ia' ke solova 'a e palopalema. 'E toki malava leva ai ke tau fetāmate'aki 'a e ngaahi tupu'anga 'o e palopalema ka tau hoko atu ki ha toe me'a kehe. Ko ia ai, 'oku lolotonga fai pē 'a e ngāue ki he ngaahi palopalema ko 'eni' pea mo e Kōmiti Vai'.

- 2) Kole ke fakahoko ha Fakataha Fakakolo he 'aho Tu'apulelulu 'o e uike ni' ke fai ha fakatalanoa ke langa ha'atau Holo Fakakolo. 'Oku 'osi ma'u e tokotaha 'oku loto fiemalie ke tofi 'ene konga kekekele ki he ngāue ko 'eni'.

Poupou Mēmipa 'o e Kolo: Fakamālō heni ki he 'Inisipekita Polisi' he'ene 'omi 'a e fakamatala mahu'inga ko 'ni ko e fakamanatu mai kihe motu'a' ni, 'oku 'i ai pē ngaahi lao ke tau malu ki ai he 'oku hoko pē 'a e palopalema' ia hotau lotofale' mo e 'tau fānau'.

Poupou Mēmipa 'o e Kolo: Fakamālō ki he 'Eiki Minisitā 'i hene anga fakatōkilalo ka e fakahoko mai e founa totonu ki he 'etau ngāue'. 'Oku ou fiefia 'aupito he fakamo'ui mai ko ia 'etau ngaahi Kosilio Fakakolo' he ko hotau le'o ofi taha' pē ia.

6. LEA FAKAMĀLŌ 'A E PULE FAKAVAHE LE'OLE'O – 'Otuhouma Nepote

- Fakatulou atu pē mo e tala fakatapu kakato hotau fonua' ka e tuku pē mu'a keu fakamalumu ai. Fakamālō lahi ki he Pule Polisi' mo 'eku loto ke toe fai ha feinga ke tau to e fengāue'aki fakataha ai, koe'uhi' 'oku malumu 'a Veitongo ia ki he fakahoko fatongia 'a e 'api Polisi 'i Nuku'alofa'. Tau fakamālō pē 'i he ngaahi ngāue kuo lava mo e poupou atu ki he ngaahi ngāue 'oku 'amanaki ketau fakahoko ki he toenga 'o e ta'u fakapa'anga ko 'eni'. 'Oku ou fiefia lahi he'eku kau ki he timi ngāue 'a e Fakafofonga' mo e toenga 'o e kau 'Ofisakolo hotau Vāhenga'. 'I ai e poupou lahi ki he ngaahi palani mo e ngaahi taumu'a ngāue kotoa pē. 'E toki fai ha Polokalama Fono pea mo e 'Eiki Minisitā e toki fakaongoongo atu he kaha'u he 'oku vave e fili si' i ia. Talamonu atu ai pē ke tau ma'u ha ta'u ngāue fiefia, monū'ia mo melino foki.

7. FAKAMĀLŌ 'a e 'EIKI MINISITĀ – Hon Viliami Sisifa

- Fakamālō lahi atu ko e lava lelei ia 'etau fakataha mo kimoutolu kāinga 'o Veikune, pea mo hono tauhi e ma'uma'uluta mo e melino 'o e fakataha' ni. Ko ia ai kou 'oatu ha 'ofa lahi atu kiate kimoutolu, talamonū atu mo e 'ofa ke tau ma'u ha ta'u ngāue lelei, ngāue fe'ofa'ofa ni, uoungataha mo monū'ia 'i he lolotonga' ni pea mo e kaha'u' foki.

LOTU TUKU: Tauhi 'o e Siasi Katolika Loma.